

Goda Stuti

గోదా స్తుతి:

శ్రీవిష్ణుచిత్తకులనందనకల్పవల్లీం

శ్రీరంగరాజహరిచందనయోగదృశ్యాం |

సాక్షాత్క్షమాం కరుణయా కమలామివాన్యాం

గోదామనన్యశరణః శరణం ప్రపద్యే || 1 ||

వైదేశికః శ్రుతిగిరామపి భూయసీనాం

వర్ణేషు మాతి మహిమా న హి మాదృశాం తే |

ఇత్థం విదంతమపి మాం సహసైవ గోదే

మౌనద్రుహో ముఖరయంతి గుణాస్త్వదీయాః || 2

||

త్వత్ప్రేయసః శ్రవణయోరమృతాయమానాం

తుల్యాం త్వదీయమణినూపురశింజితానాం |

గోదే త్వమేవ జనని త్వదభిష్టవార్హాం

వాచం ప్రసన్నమధురాం మమ సంవిధేహి || 3 ||

కృష్ణాన్వయేన దధతీం యమునానుభావం

తీర్థైర్యథావదవగాహ్య సరస్వతీం తే |

గోదే వికస్వరథియాం భవతీ కటాక్షాత్

వాచః స్ఫురంతి మకరందముచః కవీనాం || 4 ||

అస్మాద్యశామపకృతౌ చిరదీక్షితానాం

అహ్నాయ దేవి దయతే యదసౌ ముకుందః |

తన్నిశ్చితం నియమితస్తవ మౌలిదాంనా

తంత్రీనినాదమధురైశ్చ గిరాం నిగుంఘైః || 5 ||

శోణాధరేఽపి కుచయోరపి తుంగభద్రా

వాచాం ప్రవాహానివహేఽపి సరస్వతీ త్వం |

అప్రాకృతైరపి రసైర్విరజా స్వభావాత్

గోదాఽపి దేవి కమితుర్ను నర్మదాఽసి || 6 ||

వల్మీకతః శ్రవణతో వసుధాత్మానస్తే

జాతో బభూవ స మునిః కవిసార్యభౌమః |

గోదే కిమద్భుతమిదం యదమీ స్వదంతే

వక్తారవిందమకరందనిభాః ప్రబంధాః || 7 ||

భోక్తుం తవ ప్రీయతమం భవతీవ గోదే

భక్తిం నిజాం ప్రణయభావనయా గృణంతః |

ఉచ్ఛ్వావచైర్విరహసంగమజైరుదంతైః

శృంగారయంతి హృదయం గురవస్త్వదీయాః || 8

||

మాతః సముత్థితవతీమధివిష్ణుచిత్తం

విశ్వోపజీవ్యమమృతం వచసా దుహానాం |

తాపచ్ఛదం హిమరుచేరివ మూర్తిమన్యాం

సంతః పయోధిదుహితుః సహజాం విదుస్త్యాం || 9

||

తాతస్తు తే మధుభిదః స్తుతిలేశవశ్యాత్

కర్ణామృతైః స్తుతిశతైరనవాప్తపూర్వం |

త్వస్మౌ లిగంధసుభగాముపహృత్య మాలాం

లేభే మహత్తరపదానుగుణం ప్రసాదం || 10 ||

ద్విగక్షిణాఽపి పరిపక్తిమపుణ్యలభ్యాత్

సర్వోత్తరా భవతి దేవి తవావతారాత్ |

యత్రైవ రంగపతినా బహుమానపూర్వం

నిద్రాలునాపి నియతం నిహితాః కటాక్షాః || 11 ||

ప్రాయేణ దేవి భవతీవ్యపదేశయోగాత్

గోదావరీ జగదిదం పయసా పునీతే |

యస్యాం సమేత్య సమయేషు చిరం నివాసాత్

భాగీరథీప్రభృతయోఽపి భవంతి పుణ్యాః || 12 ||

నాగేశయః సుతను పక్షిరథః కథం తే

జాతః స్వయంవరపతిః పురుషః పురాణః |

ఏవం విధాః సముచితం ప్రణయం భవత్యాః

సందర్శయంతి పరిహాసగిరః సఖీనాం || 13 ||

త్వద్భుక్తమాల్యసురభీకృతచారుమౌలేః

హిత్యా భుజాంతరగతామపి వైజయంతీం |

పత్యుస్తవేశ్వరి మిథః ప్రతిఘాతలోలాః

బర్హాతపత్రరుచిమారచయంతి భృంగాః || 14 ||

ఆమోదవత్యపి సదా హృదయంగమాఽపి

రాగాన్వితాఽపి లలితాఽపి గుణోత్తరాఽపి |

మౌళిస్రజా తవ ముకుందకిరీటభాజా

గోదే భవత్యధరితా ఖలు వైజయంతీ || 15 ||

త్వన్మౌలిదామని విభోః శిరసా గృహీతే

స్వచ్ఛందకల్పితసపీతిరసప్రమోదాః |

మంజుస్వనా మధులిహో విదధుః స్వయం తే

స్వాయంవరం కమపి మంಗಳతూర్యఘోషం || 16

||

విశ్వాసమానరజసా కమలేన నాభౌ

వక్షఃస్థలే చ కమలాస్తనచందనేన |

ఆమోదితోఽపి నిగమైర్విభురంఘ్రియుగ్మే

ధత్తే నతేన శిరసా తవ మౌలిమాలాం || 17 ||

చూడాపదేన పరిగృహ్య తవోత్తరీయం

మాలామపి త్వదలకైరధివాస్య దత్తాం |

ప్రాయేణ రంగపతిరేష బిభర్తి గోదే

సౌభాగ్యసంపదభిషేకమహాధికారం || 18 ||

తుంగైరకృత్రిమగిరః స్వయముత్తమాంగైః

యం సర్వగంధ ఇతి సాదరముద్వహంతి |

ఆమోదమన్యమధిగచ్ఛతి మాలికాభిః

సోఽపి త్వదీయకుటిలాలకవాసితాభిః || 19 ||

ధన్యే సమస్తజగతాం పితురుత్తమాంగే

త్వన్మౌలిమాల్యభరసంభరణేన భూయః |

ఇందీవరస్త్రజమివాదధతి త్వదీయా-

న్యాకేకరాణి బహుమానవిలోకితాని || 20 ||

రంగేశ్వరస్య తవ చ ప్రణయానుబంధాత్

అన్యోన్యమాల్యపరివృత్తిమభిష్టువంతః |

వాచాలయంతి వసుధే రసికాస్త్రిలోకిం

న్యూనాధికత్వసమతావిషయైర్వివాదైః || 21 ||

దూర్వాదలప్రతిమయా తవ దేహకాంత్యా

గోరోచనారుచిరయా చ తథేందిరాయాః |

ఆసీదనుజ్జితశిఖివలకంఠశోభం

మాంగల్యదం ప్రణమతాం మధువైరిగాత్రం || 22 ||

అర్ఘ్యం సమర్ఘ్య నియమైర్నిగమప్రసూనైః

నాథం త్వయా కమలయా చ సమేయివాంసం |

మాతశ్చిరం నిరవిశన్ని జమాధిరాజ్యం

మాన్యా మనుప్రభృతయోఽపి మహీక్షితస్తే || 23

||

ఆర్థాపరాధిని జనేఽప్యభిరక్షణార్థం

రంగేశ్వరస్య రమయా వినివేద్యమానే |

పార్శ్వే పరత్ర భవతీ యది తత్ర నాసీత్

ప్రాయేణ దేవి వదనం పరివర్తితం స్యాత్ || 24 ||

గోదే గుణైరపనయన్ ప్రణతాపరాధాన్

భ్రూక్షేప ఏవ తవ భోగరసానుకూలః |

కర్మానుబంధి ఫలదానరతస్య భర్తుః

స్వాతంత్ర్యదుర్వ్యసనమర్మభిదా నిదానం || 25 ||

రంగే తటిద్గుణవతో రమయైవ గోదే

కృష్ణాంబుదస్య ఘటితాం కృపయా సువృష్ట్యా |

దౌర్గత్యదుర్విషవినాశసుధానదీం త్వాం

సంతః ప్రపద్య శమయంత్యచిరేణ తాపాన్ || 26 ||

జాతాపరాధమపి మామనుకంప్య గోదే

గోప్తీ యది త్వమసి యుక్తమిదం భవత్యాః |

వాత్సల్యనిర్భరతయా జననీ కుమారం

స్తన్యేన వర్ధయతి దష్టపయోధరాఽపి || 27 ||

శతమఖమణినీలా చారు కల్హారహస్తా

స్తనభరనమితాంగీ సాంద్రవాత్సల్యసింధుః |

అలకవినిహితాభిః స్రగ్భరాకృష్టనాథా

విలసతు హృది గోదా విష్ణుచిత్రాత్మజా నః || 28 ||

ఇతి వికసితభక్తేరుత్థతాం వేంకటేశాత్

బహుగుణరమణీయాం వక్తి గోదాస్తుతిం యః |

స భవతి బహుమాన్యః శ్రీమతో రంగభర్తుః

చరణకమలసేవాం శాశ్వతీమభ్యుపైష్యన్ || 29 ||

ఇతి శ్రీవేదాంతదేశికవిరచితా గోదాస్తుతిః |